

Quddiem I-Arbitru ghas-Servizzi Finanzjarji

Kaz Nru. 018/2019

PH (I-ilmentatur)

vs

MAPFRE Middlesea p.l.c. (C-5553)

(il-provditut tas-servizz/I-assikurazzjoni)

Seduta tat-22 ta' Gunju 2020

L-Arbitru,

Ra I-ilment fejn qed jigi sottomess mill-ilmentatur illi nhar l-24 ta' Frar 2018 kien qieghed id-dar meta sema' hoss gej minn bieb tal-gallarija u sab hgiega *double-glazed* imxaqqa. Madwar sentejn qabel kien gralu ezattatment l-istess haga, ghamel *claim* mal-istess assikurazzjoni u din onorat il-*claim* u hallsitu.

Wahda mir-rekwiziti li talbitu I-assikurazzjoni kien biex igib professionist biex jagħmel rapport fuq il-hsara. Il-professionist li gab ma setax jagħtih raguni ghaliex kienet inkisret il-hgiega u qal li jista' jkun hemm diversi ragunijiet imma ma tahx raguni specifika għalfejn kienet ixxaqqet il-hgiega. MAPFRE baqghu jinsitu li jrid jagħtihom raguni għalfejn kienet grat il-hsara.

L-insurance broker tal-ilmentatur issuggerixxa lill-provditut tas-servizz sabiex dan jibghat *surveyor* minn tagħhom sabiex jevalwa l-hsara izda dan qatt ma gara.

Il-provditut tas-servizz offra li jagħtih terz tal-ispejjeż izda I-ilmentatur m'accettax ghaliex sentejn qabel kien gralu l-istess u kienu hallsuh bla tlaqliq.

Il-bieb kien ilu li twahhal mill-2012 u, għalhekk, għal sitt snin shah ma kellux hsara u dan juri li ma kienx sar xi xogħol hazin.

Lanqas setghet inkisret il-hgiega b'hafna shana ghaliex kienet gurnata fi Frar, li la kien hemm bard u lanqas hafna shana. Il-hgiega nkisret min-naha ta' gewwa fejn la kellu xi *heater* u lanqas *airconditioner*.

Il-hgiega hadd ma laqatha ghaliex hadd ma kien messha

Ghalhekk, ir-raguni tal-hsara kienet wahda mhix maghrufa.

Ma kienx hemm raguni ghaflejn l-ewwel kaz li kien gralu, li kien identiku, l-assikurazzjoni hallsitu u issa, f'kaz bhalu, ma ridetx thallsu.

Qed jippretendi li jithallas is-somma ta' €749.30, li hija l-istima li tawh biex jirranga l-hgiega.

Ra r-Risposta tal-Provditur tas-Servizz li tghid:

Li permezz tal-prezenti ittra responsiva s-socjetà esponenti qed tirrespingi l-pretenzjonijiet ta' PH stante li t-talbiet huma infondati fil-fatt u fid-dritt u dan ghas-segwenti ragunijiet:

- A) Sabiex tigi milqugha l-*claim*, irid jigi determinat jekk il-polza tal-assigurazzjoni hix applikabbli. Il-polza tkun applikabbli jekk ir-raguni tal-hsara tigi stabilita, u tali raguni ma taqxax taht wahda mill-eskluzjonijiet tal-polza. L-oneru tal-provi fir-rigward il-kawza tad-danni jaqa' fuq l-attur.
- B) Mir-rapport tekniku hawn anness bhala DOK MMS A, il-hsara setghet giet ikkawzata minhabba kundizzjonijiet klimatici. Il-polza, hawn annessa bhala DOK MMS B, fi klawsola iv ta' pagna 13, tistipola bic-car li l-polza teskludi danni sofferti minhabba kundizzjonijiet klimatici.
- C) Il-polza tkopri biss danni kkawzati minn accident, izda jirrizulta mill-ilment stess, li l-ilmentatur qieghed jeskludi li l-hsarat kienu ikkagunati minn accident. B'hekk, is-socjetà assigurattiva tissottometti li t-talba ghall-hlas hija eskuza *ai termini* tal-istess polza u, ghaldaqstant, mhemmx lok li tigi milqugha l-*claim*.

D) Is-socjetà esponenti ghamlet l-almu tagħha sabiex tkun ragonevoli, gusta u ekwa mal-klijent tagħha. Dan billi fl-2015, meta l-istess PH fetah *claim* identika ta' dik in kwistjoni, fejn l-unika varjanza fil-fatti kienet li l-hgiega li nkisret kienet ta' *panel* differenti izda xorta wahda tal-istess bieb; ulterjorament, il-kawza tal-hsara ma gietx stabbilita jew ipprovata mill-assikurat ghaliex ir-rapport tekniku ma indikax raguni ghall-hsara. Nonostante dan, is-socjetà intimata, ghamlet eccezzjoni u hallset lill-ilmentatur l-ammont totali ‘*minghajr pregudizzju*’. Izda qiegħed jigi sottomess li minflok li l-ilmentatur ha hsieb li jistabbilixxi l-kagun tal-hsara sabiex jigu evitati incidenti simili, meta hgiega fl-istess bieb għat-tieni darba inkisret mingħajr (fil-fehma tal-klijent) ebda raguni jew spjegazzjoni ttenta li jgib l-istess *claim*. Bhalma ser jigi muri waqt is-smigh u bhalma jirrizulta mill-polza annessa (klawsola iv ta' pagna 13), hsara kkawzata minn kundizzjonijiet klimatici u/jew xogħol magħmul hazin mhumiex koperti taht l-istess polza.

Għaldaqstant, l-ammont pretiz mingħand il-mittenti ma huwiex ezegwibbli.

Sema' lill-ilmentatur

Il-provditur tas-servizz ma gab l-ebda provi, però, għamel nota ta' sottomissionijiet.

Ra l-atti kollha tal-kaz

Jikkonsidra

L-assikurazzjoni qed tirrifjuta l-*claim* ghaliex, skont hi, l-ilmentatur ma rnexxilux jipprova x'kienet il-kawza tal-hsara u lanqas ma rnexxielu jghid jekk il-kawza tal-hsara taqax taht wahda mill-eskluzjonijiet tal-polza.

Il-provditur tas-servizz jghid ukoll li l-hsara seħħet minhabba ragunijiet klimatici, kif jirrizulta minn rapport tekniku DOK MMS A, u l-polza fi klawsola iv ta' pagna 13 tistipula li teskludi danni sofferti minhabba kundizzjonijiet klimatici.

Jghid ukoll li l-polza tkopri danni kawzati minn accident izda jirrizulta mill-ilment stess li qed jigi eskluz li l-hsara seħħet minn accident.

Fl-ahharnett, il-provditur tas-servizz jinsisti li meta hallas ghal incident identiku fl-2015, f'dak l-incident ma kienx gie stabbilit minn xi espert il-kawza tal-incident u l-assikurazzjoni hallset l-ammont totali '*minghajr pregudizzju*'.

L-Arbitru ser iqis dawn l-eccezzjonijiet anke fid-dawl tax-xhieda li għandu quddiemu.

Dwar il-fatti kif imressqa mill-ilmentatur ma hemmx kontroversja għaliex l-istess provditur tas-servizz ma gab l-ebda prova izda strah fuq il-fatti li gab l-ilmentatur.

Il-Verzjoni tal-Ilmentatur

L-ilmentatur xehed¹ li fl-24 ta' Frar 2018, ghall-habta tal-10.30 a.m., filwaqt li l-ilmentatur kien qiegħed id-dar sema' '*krakkjatura*' u f'wahda mill-*panels* tal-bieb tal-gallarija ra tlett ixquq. Dakinhar, fi Frar, kienet gurnata sabiha u x-xemx fuq il-bieb damet biss sal-11.00 a.m.

Sentejn qabel kien gralu l-istess haga u l-provditur tas-servizz hallsu minkejja li ma kinetx giet stabbilita r-raguni tal-incident. Dak li gara issa kien simili għal dak li sehh fl-2015, izda f'pannella differenti. Peress li l-provditur tas-servizz qallu li biex tigi onorata din il-*claim* ried opinjoni ta' espert, hu qabbad espert li izda ma setax jaġhti raguni definitiva għalfejn inqasmet il-hgiega. Dan ir-rapport qiegħed *a fol.* 15 tal-process.

L-ilmentatur dam hafna jiprova jiehu risposta mingħand il-provditur tas-servizz izda kienu jghidlu li kien okkupati u biex jibghatilhom *email*. Wara xi zmien qalulu li b'*oversight, l-email* tieghu ma kinux rawha, u l-ghada stess irrifjutaw il-*claim* minhabba '*climatic conditions*'.

Minkejja li l-*broker*, li kien jirrappreżenta lill-ilmentatur, issuggerixxa lill-provditur tas-servizz jibghat *surveyor* biex jaraw il-hgiega, il-provditur tas-servizz irrifjuta jagħmel dan ghaliex sostna li l-ilmentatur kellu jkun hu li jgħib il-prova tar-raguni tal-incident.

¹ A Fol. 96-100

L-ilmentatur isostni li hu kien intitolat ukoll ghal *emergency services* taht il-polza; u fil-polza, apparti li hemm ‘*accident*’, hemm ukoll ‘*incident*’, li għandha l-istess definizzjoni ta’ *accidental damage*.

Flok ma bagħtu *surveyor* huma nqdew bil-kliem ‘*climatic conditions*’ biex jevadu l-*claim*.

Jghid ukoll li ghalkemm fir-risposta quddiem l-Arbitru l-provditur tas-servizz jghid li meta kien hallsu ta’ incident identiku fl-2015 dan kien għamluh ‘bla pregudizzju’, hu jsostni li meta kienu hallsuh *in full* qatt ma qalulu dan u lanqas qatt ma qalulu li jekk jerga’ jkollu incident simili jrid igib ir-raguni tal-incident.

Konsiderazzjoiniet Ohra

Il-kwistjoni principali f’dan il-kaz hija jekk l-assikurazzjoni kellhiex raguni valida sabiex tirrifjuta l-*claim*.

Huwa pacifiku li l-assikurat irid jipprova li garrab incident u li dak l-incident huwa kopert bil-polza. Izda, min-naha l-ohra, trid tkun l-assikurazzjoni li tipprova li tista’ tirrifjuta l-*claim* minhabba xi eskluzjoni fil-polza.

Kif qalet sew il-Prim’ Awla tal-Qorti Civili:²

‘Illi biex wiehed iqis sewwa l-kontestazzjoni li tezisti bejn il-partijiet f’din il-kawza, ikun xieraq li wiehed izomm quddiem ghajnejh li l-kuntratt tal-assikurazzjoni huwa wiehed alejtorju, fejn il-qligh jew it-telf ghaz-zewg partijiet, jew wahda minnhom, huwa magħmul jiddependi minn grajja li mhijiex zgura.

Din il-grajja li mhix certa tikkostitwixxi l-aspett tar-riskju assikurat, li huwa element ewlieni tal-kuntratt ta’ assikurazzjoni, ghaliex jikkonsisti fil-possibilità ta’ grajja li ggib magħha telf ekonomiku lil min iġarrabha u li dwarha dik il-persuna tkun assikurat ruhha bil-hlas tal-premium u l-hrug tal-polza.

Fil-kuntratt taht ezami, ir-riskju titghabba bih il-kumpanija assikuratrice, bhala l-korrispettiv tagħha tal-obbligazzjoni tagħha fil-kuntratt. Din tiehu s-sura ta’ obbligazzjoni kazwali li tiddependi minn grajja ta’ bla hsieb li ma tkunx fis-setgha la tad-debitur u lanqas tal-kreditur;

² *Mario Borg vs Middlesea Insurance p.l.c.*, 29 ta’ Settembru 2016

Illi f'cirkostanzi normali u taht ir-regola generali, meta ssehh dik il-grajja jitnissel l-obbligu tal-assikuratur li jagħmel tajjeb għat-telf imgarrab mill-assikurat. Sakemm ma johrogx li l-assikurat kellu sehem f'dik il-grajja jew iffacilita li ssehh, l-assikuratur huwa mistenni li jħallas l-indennizz.

Bl-istess mod, fejn il-grajja li tkun seħħet hija eskluza fil-polza, l-assikuratur mhux mistenni li jħallas l-indennizz miftiehem. Dan tal-ahhar għandu jinftiehem fil-kuntest tar-regola generali ohra fil-qasam tal-assikurazzjoni fejn l-obbligu tal-ogħla bona fidi bhala wieħed mill-pilastri tal-kuntratt ta' assikurazzjoni huwa meqjus li jgħabbi lill-partijiet kollha f'dak il-kuntratt. Bhalma huwa l-obbligu tal-assikurat li jagħmel stqarrija shiha u mingħajr habi ta' kull fatt materjali li dwaru l-assikuratur irid iqis jekk jaġħix harsien għar-riskju taht il-polza, hekk ukoll l-assikuratur irid jimxi bl-ogħla bona fide mal-assikurat. Inghad li tali obbligu huwa mistenni mhux biss fil-waqt li jkun qiegħed jissawwar il-kuntratt, izda wkoll fl-ezekuzzjoni tal-istes, u fit-tifsir li jingħata lill-kuntratt waqt li l-assikuratur ikun qiegħed iqis il-“claim” imressqa mill-assikurat.’

Barra minn hekk, l-Arbitru jagħmel referenza għas-sentenza fl-ismijiet: *McLennan v Insurance Australia Ltd*,³ mogħtija mill-Qorti tal-Appell ta' New South Wales, fejn gie deciz li jekk l-assikuratur jistrieh fuq eskluzjoni fil-polza sabiex jirrifjuta *claim*, l-oneru biex jipprova li dik il-klawsola tapplika ghall-kaz in kwistjoni jaqa' fuq l-istess assikuratur.

Dawn il-principji applikati ghall-kaz odjern, l-Arbitru jrid jara:

1. Jekk l-ilmentatur irnexxilux jipprova li sehh incident li huwa kopert bil-polza;
2. Li l-assikurazzjoni trid tagħmel minn kollox fl-osservanza tal-polza biex tonora l-*claim* kemm-il darba l-incident in kwistjoni ma kienx jahti għalih l-ilmentatur;
3. Li l-obbligu tal-*uberrima fides* japplika ghaz-zewg partijiet f'kuntratt ta' assikurazzjoni u jibqa' jghodd għal matul ir-relazzjoni bejn il-kontraenti u anke meta tigi ipprocessata *claim*;

³ [2014] NSWCA 300

4. Jekk l-assikurazzjoni tirrifjuta *claim* minhabba xi eskluzzjoni fil-polza jaqa' fuqha li trid tiprova dik l-eskluzjoni.

Dwar l-ewwel principju, jififieri li l-ilmentatur irid jipprova li sehh l-incident, l-Arbitru jqis li l-ilmentatur irrapporta lill-assikuratur dak li gara, jififieri li l-hgiega in kwistjoni ma nkisritx minn xi ghemil tieghu izda faqqqhet habta u sabta.

Il-polza tiddesrivi '*accidental damage*' kif gej:

"Accidental Damage" means damage caused suddenly and unexpectedly by external means other than **your deliberate act**.

Mill-fatti kif irrakkontati mill-ilmentatur, u mhux kontradetti mill-assikurazzjoni, il-hgiega faqqqhet habta w sabta, jififieri '*suddenly and unexpectedly*'. Ma jirrizultax li l-ilmentatur ghamel xi haga biex inkisret u, ghalhekk, ma jistax jinghad li ghamel xi '*deliberate act*' biex inkisret.

L-istess '*incident*' fl-istess polza huwa definit bhala:

'the sudden and unforeseen damage⁴ to your home as a consequence of which the home or its occupants are exposed to immediate risk of damage or injury'.

Imbagħad, fid-definizzjoni ta' '*buildings*', il-polza u anke s-'summary' tal-polza li ingħatat lill-ilmentatur insibu:

"Buildings" means your home, its permanent fixtures and fittings **including all fixed glass⁵ and sanitary fittings ... etc.**

Għalhekk, l-ilmentatur irnexxielu jipprova li kien sehh incident u l-incident in kwistjoni ikkawzalu dannu f'parti tad-dar li kienet taqa' taht il-polza.

Imkien fil-polza jew fl-iskeda tal-polza ma hemm imsemmi li l-ilmentatur irid jagħti raguni għalfejn sehh l-incident kif ippretenda li jagħmel il-provdit tas-servizz.

It-tieni principju li qed iqis l-Arbitru huwa li l-assikurazzjoni trid tagħmel id-dmir tagħha li kemm jista' jkun tonora l-*claim* sakemm ma jkollhiex prova li l-incident sehh bil-partcipazzjoni tal-ilmentatur.

⁴ Enfasi tal-Arbitru

⁵ *Ibid.*

Dan jista' jittiehed mat-tielet principju jigifieri li *l-bona fede* trid tigi osservata mill-assikurazzjoni anke waqt li tkun qed tigi ipprocessata *l-claim* u, ghalhekk, *l-Arbitru* ma jaqbel xejn mal-atteggjament li hadet l-assikurazzjoni biex tipprocessa *l-claim*: *l-ewwel*, ghaliex l-assikurazzjoni, minghajr raguni valida, qagħdet tittituba biex tipprocessa *l-claim*, tant li injorat *l-email* li kien bagħtilha l-ilmentatur; imbagħad, iddecidiet li tichad *il-claim*, **imedjatamente** kif sabet *il-claim*, minghajr konsiderazzjoni serja tagħha.

Barra minn hekk, lanqas uriet rieda tajba meta *l-broker* issuggerixxa li l-assikurazzjoni tibghat *surveyor* tagħha sabiex jara l-hgiega in kwistjoni u anke jkun jista' jevalwa l-hsara. Din hija prassi li tintuza hafna fin-negożju tal-assikurazzjoni anke f'oqsma ohra tal-assikurazzjoni, nghidu ahna, fil-qasam tal-*motor insurance*. L-ebda assikurazzjoni ma toħlom li thallas assikurat li jkollu incident awtomobilistiku jekk *is-surveyor* tal-assikurazzjoni ma jmurx jara n-natura u l-gravità tal-hsara tal-vetturi involuti. Għalhekk, m'hemm l-ebda raguni valida ghaliex f'dan il-kaz l-assikurazzjoni ma haditx *is-suggeriment tal-broker* li jsir l-istess.

L-assikurazzjoni jidher li kienet mghaggla sabiex tichad *il-claim*. Filwaqt li l-assikurazzjoni m'ghamlitx sforz biex tiskopri l-fatti u tqis serjament il-verzjoni li taha l-ilmentatur, m'uriex dik *il-bona fede* mistennija minnha ghax kulma għamlet rat l-opinjoni ta' provditur tal-*aluminium* u lanqas interpretat din l-opinjoni b'mod xieraq u gust, izda interpretat din l-opinjoni daqslikieku l-ipotesi li hemm fiha kienet seħħet realment fil-kaz in kwistjoni.

Ir-raba' principju huwa dwar l-oneru tal-prova ta' eskluzjoni fil-polza. Jekk l-assikurazzjoni tirrifjuta *claim* minhabba xi eskluzjoni fil-polza jaqa' fuqha li trid tipprova dik l-eskluzjoni.

F'dan il-kaz, l-assikuratur jagħmel bil-maqlub u jippretendi li l-eskluzjoni jrid jippruvaha l-ilmentatur.

Il-provditur tas-servizz jghid li ma accettax *il-claim* ghaliex:

'mir-rapport tekniku hawn anness bhala DOK MMS A, il-hsara setghet giet ikkawzata minhabba kundizzjonijiet klimatici. Il-polza hawn annessa bhala DOK

*MMS B, fi klaw sola iv ta' pagna 13 tistipola bic-car li l-polza teskludi danni sofferti minhabba kundizzjonijiet klimatici.*⁶

L-Arbitru jinnota li l-provdit tur tas-servizz fir-risposta tieghu jghid li l-'hsara **setghet** tigi ikkawzata ...' minn kundizzjonijiet klimatici u ma jgib l-ebda prova xjentifika jew konklussiva biex jipprova dan.

Il-provdit tur tas-servizz jistrieh fuq DOK MMS A fejn imkien ma hemm spjega definitiva ghar-raguni li kkawzat il-hgiega biex tfaqqa'; izda l-'opinjoni' li taw *Horvin Aluminium Ltd* kienet din:

*'There are many anexplainable (unexplainable) reason why glass break. One reason is the following. In extreme conditions of major differences between indoor and outdoor temperature (such as a very hot day outside and a very conditioned room inside or vice versa) it could happen that the molecule will succeed to expand back, and the result will be a glass breakage.'*⁷

Jekk wiehed kellu janalizza sew din l-opinjoni, wiehed jara li l-ewwel haga li jinghad hu li hemm hafna ragunijiet mhux spjegabbli ghaflejn dan it-tip ta' hgieg jista' jinkiser. Din il-parti l-assikuratur b'mod konvenjenti jwarrabha u jitfa' l-piz fuq l-ilmentatur biex jispjegaha.

Galadarba l-assikuratur kellu dikjarazzjoni bhal din, biex jagixxi b'mod ragonevoli u gust u biex josserva l-obbligu tieghu li jqis il-*claim* b'mod gust, kellu jaghti l-beneficju tad-dubju lill-assikurat; u jekk ried xi garanziji kif jistghu jinkisru dawn it-tip ta' hgieg messu qabbar espert sabiex jaughtih spjegazzjoni definitiva.

Barra minn hekk, f'din l-opinjoni jinghad li, bhala ezempju, hgiega tista' tinkiser meta jkun hemm varjazzjoni qawwija bejn it-temperatura ta' barra l-hgiega u t-temperatura fuq in-naha ta' gewwa tal-hgiega. Imkien f'din l-opinjoni m'hemm li gara hekk f'dan il-kaz.

Ghalhekk jaqa' fuq il-provdit tur tas-servizz li kellu jipprova li f'dan il-kaz sehhet din il-varjazzjoni fit-temperatura li gieghelet il-hgiega tfaqqa'. Minn dan, il-provdit tur tas-servizz ma pprova xejn ghaliex f'dan il-kaz ma ressaq lanqas prova

⁶ A Fol. 62

⁷ A Fol. 64

wahda, u strah biss fuq ir-risposta u n-nota ta' sottomissionijiet tieghu li ma jistghux jissostitwixxu prova daqshekk importanti.

Anzi, min-naha tieghu, l-ilmentatur ipprova li ma kienx hemm din il-varjazzjoni fil-klima meta xehed illi:

'Nghid li ma kienx hemm differenza bejn it-temperaturi differenti minn gewwa u minn barra ghax dakinhar ma kellix heaters jew air conditioners mixghula u l-bieb kien daqsxejn imbexxaq u ghalhekk ma nistax nifhem ir-risposta li taw il-Middlesea.'

Ghalhekk, filwaqt li l-assikuratur irrifjuta l-*claim* minhabba '*climatic conditions*', ma ppruvax din l-allegazzjoni.

Għar-ragunijiet kollha mogħtija f'din id-decizjoni, l-Arbitru jiddeciedi li l-ilment huwa wieħed gust, ekwu u ragonevoli fic-cirkostanzi partikolari u merti sostantivi tal-kaz u qed jilqghu sakemm huwa kompatibbli ma' din id-decizjoni.⁸

Kumpens

Fis-Schedule taht *Limits and Excesses*⁹ hemm imnizzel li dwar *fixtures u fittings* il-kumpens ikun dak li jirrifletti l-valur sabiex jinbidlu.

L-ilmentatur ressaq biss stima li llum hija wkoll antikwata. Ghalhekk, l-Arbitru mhux ser jilqa' dik l-istima, izda l-aktar kumpens ekwu u gust għandu jkun dak tal-valur reali sabiex il-hgiega l-għidha.

Għaldaqstant, ai termini tal-Artikolu 26(3)(c)(iv) tal-Kap. 555 tal-Ligijiet ta' Malta, l-Arbitru qed jordna lil MAPFRE Middlesea p.l.c. thallas lill-ilmentatur il-valur tal-hgiega l-għidha li twahħlet, jew trid titwahħħal, bl-ispejjez tax-xogħol b'kollo.

Bl-ispejjez kontra l-provditħur tas-servizz.

⁸ Kap. 555, Art. 19 (3)(b)

⁹ A Fol. 29

Dr Reno Borg
Arbitru għas-Servizzi Finanzjarji